

2008 ஏப்ரல் 23]

[பேரவைத் தலைவர்]

(குறுக்கீடுகள்) அவைக் குறிப்பைப் பார்க்கிறேன். அதை நான் பார்த்து அந்த வார்த்தைகளை எடுக்கிறேன். (குறுக்கீடுகள்) அந்த ஆட்சேபகரமான வார்த்தைகள் அவைக்குறிப்பிலேயிருந்து நீக்கப்படும், உட்காருங்கள். (குறுக்கீடுகள்) திரு. பீட்டர் அல்போன்ஸ், உட்காருங்கள். (குறுக்கீடுகள்) ஆட்சேபகரமான வார்த்தைகள் அவைக்குறிப்பிலிருந்து நீக்கப்படும், உட்காருங்கள். மாண்புமிகு முதல்வர் அவர்கள்.

முற்பகல் 11-10

3. அரசினர் தனித் தீர்மானம்

இலங்கைப் பிரச்சினைக்கு அரசியல் தீர்வு காண அமைதிப் பேச்சுவார்த்தைக்கு ஏற்பாடு செய்ய மத்திய அரசை வலியுறுத்துதல்

*மாண்புமிகு கலைஞர் மு. கருணாநிதி: மாண்புமிகு பேரவைத் தலைவர் அவர்களே, இந்தத் தீர்மானத்தை பரிவுணர்வோடும், இரக்க சிந்தனையோடும், தமிழர்களுக்கு உதவிட வேண்டும் என்கின்ற பாச மனப்பான்மையோடும் கொண்டுவந்து, அதே அடிப்படையிலே விவாதம் நடைபெற்றிருந்தால் நான் மிகுந்த ஆறுதல் அடைவேன். ஆனால், எந்த நோக்கத்திற்காக நண்பர் மணி அவர்கள் இந்தத் தீர்மானத்தைக் கொண்டுவருவதாகச் சொல்லி முன்மொழிந்தாரோ அந்த நோக்கம் சிதைகின்ற வகையில், இந்த அவையிலே சில வார்த்தைப் பிரயோகங்கள் அமைந்ததற்காக நான் உள்ளபடியே வருத்தப்படுகிறேன்.

* நாம் இந்த அவையை, இந்தியப் பேரரசின் ஆதிக்கத்திலே உள்ள ஒரு நிருவாகத்தின் அடிப்படையில் நடத்திக்கொண்டிருக்கிறோம். இந்த அவையிலே நாம் எழுப்புகின்ற கருத்துகள், நிறைவேற்றுகின்ற தீர்மானங்கள் எதுவானாலும் அந்த ஆணி வேரை அசைத்துவிடக்கூடாது. அதுதான் இந்தியாவினுடைய ஒருமைப்பாடு, இறையாண்மை இவையாகும். இங்கே நம்முடைய அருமை நண்பர், தம்பி கண்ணப்பன் அவர்கள், திரு. சுதர்சனம் அவர்களுடைய கருத்துக்கு மாறுபட்ட கருத்தைச் சொல்ல எழுந்தபோது, உணர்ச்சி வேகத்தில் ** அவர் சொன்னது நான் அவரிடத்திலே எதிர்பார்க்காத ஒன்று. அவர் துடிப்பாகப் பேசக்கூடியவர்; தீவிரமாக சிந்திக்கக்கூடியவர், நான் மறுக்கவில்லை. ஆனால், இப்படிச்

** மாண்புமிகு பேரவைத் தலைவரின் ஆணைக்கிணங்க அகற்றப்பெற்றது.

[கலைஞர் மு. கருணாநிதி] [2008 ஏப்ரல் 23]

கடுப்பாகப் பேசக்கூடியவர் என்பதை நான் எதிர்பார்க்கவில்லை. (சிரிப்பு) அந்தவகையிலே அவர் சொன்ன அந்த வார்த்தைகளை அவைக்குறிப்பிலிருந்து நீக்குவதற்கு நான் பரிந்துரை செய்கிறேன்; உங்களை வேண்டிக் கேட்டுக்கொள்கின்றேன்.

மாண்புமிகு பேரவைத் தலைவர்: திரு. மு: கண்ணப்பன் சொன்ன அந்த வார்த்தைகள் அவைக்குறிப்பிலிருந்து நீக்கப்படுகின்றன.

மாண்புமிகு கலைஞர் மு. கருணாநிதி: இதிலே ஒரு தீர்மானத்தை இங்கு நிறைவேற்றுவதிலே எந்தவிதமான கருத்து மாறுபாடும் இந்த அரசுக்கு இல்லை; ஆளும் கட்சிக்கு இல்லை; எனக்கு இல்லை. ஏனென்றால், இலங்கைப் பிரச்சினை ஆரம்பமான அந்தக் காலத்திலேயிருந்து, இன்னும் சொல்லப்போனால் தந்தை செல்வா அவர்களுடைய காலத்திலிருந்து நடைபெறுகின்ற போராட்டம் இந்த உரிமைப் போராட்டம். செல்வா அவர்கள் மறைந்து, அதற்குப் பிறகு, அவருடைய வழித்தோன்றல்களாகப் பல பேர் இந்தப் போராட்டத்திலே ஈடுபட்டு, அறவழியிலே அவர் நடத்திய கிளர்ச்சிகளெல்லாம் பயனற்றுப்போன பிறகு, அதிலே விடுதலை பெற்றே தீர வேண்டும், கொடுமையான ஆதிக்கத்திலேயிருந்து என்று கிளம்பி, அவர்கள் போராளிகளாக மாறி—போராளிகளாக மாறியவர்கள் ஒரு குழுவாக இருந்து அந்தப் போராட்டத்தை நடத்தியிருந்தால் இந்நேரம் அவர்கள் நேபாளத்தைப்போல வெற்றியினை ஈட்டியிருக்கமுடியும் அல்லது வேறு பல நாடுகளிலே நடந்த விடுதலைக் கிளர்ச்சிக்குக் கிடைத்த வெற்றியைப்போலப் பெற்றிருக்க முடியும்—போராளிகளுடைய முக்கியக் குறிக்கோளே, போராளிகளுக்குள் போராளிகள். இந்தப் போராளிகளுக்குள்ளே நடந்த போராட்டம்தான் இன்றைக்கு நாம் இந்த அவையிலே அவர்களுக்காகப் பரிந்துரை செய்து பேசவேண்டிய ஒரு சூழ்நிலையை ஏற்படுத்தியிருக்கிறதென்பதை இந்தத் தீர்மானத்திலே வேகமாகப் பேசிய கண்ணப்பன் அவர்களும் மறந்துவிட முடியாது; நானும் மறந்துவிடவில்லை.

(முற்பகல் 11-15)

அதனால்தான் இடைக்காலத்திலே நான் விடுதலைப் போராளிகளுக்குச் சொன்ன அறிவுரை சகோதர யுத்தத்தை நிறுத்துங்கள் என்பதுதான். நான் கேட்கிறேன், எந்தப் போராளிக் குழுவாவது ஒரே போராளிக் குழுவாக இருந்து ஒரே ஒற்றுமையோடு இலங்கையிலே நடைபெறுகின்ற அக்கிரமங்களைக் கண்டிக்க

2008 ஏப்ரல் 23] [கலைஞர் மு. கருணாநிதி]

வேண்டும், தமிழர்களுக்கு உரிமைகளைப் பெற வேண்டும் என்ற எண்ணத்திலே செயல்பட்டதா என்றால் எதுவும் இல்லை. ஒரு குழுவை, இன்னொரு குழு வீழ்த்தவேண்டும், ஒரு குழுவை இன்னொரு குழு மாய்க்கவேண்டும், ஒரு குழுவிற்குச் செல்வாக்கு இல்லாமல் செய்யவேண்டும் என்ற முறையிலேதான் ஒவ்வொரு குழுவின் தலைவர்களும் அங்கே கொல்லப்பட்டார்கள், வெட்டப்பட்டார்கள், சுடப்பட்டார்கள் என்பதையெல்லாம் மறந்துவிடக்கூடாது. (மேசையைத் தட்டும் ஒலி)

கண்ணப்பன் அவர்களுக்கு என்னைப்போல இளகிய மனது உண்டு. அதை நம்பிச் சொல்கிறேன். திரு. அமிர்தலிங்கம் அவர்கள் கொல்லப்பட வேண்டியவரா? நம்முடைய ம.பொ. சிவஞானத்தைப் போன்றவர் அங்கே. அவர் ஏன் கொல்லப்பட்டார்? அதுவும் எப்படி? வீட்டுக்கு விருந்துக்கு அழைத்து அவருக்கு சிற்றுண்டி பரிமாறி சிற்றுண்டியினுடைய அடுத்தக் கட்டமாக தேனீரை எடுத்துக்கொண்டு அம்மையார் மங்கையர்க்கரசி, அமிர்தலிங்கத்தினுடைய துணைவியார், மாடிக்குச் சென்றபோது அங்கே பிணங்களைத்தான் பார்க்கிறார்; தண்ணுடைய கணவரும், கணவருடைய தோழர்களும் பிணங்களாக அங்கே கிடந்த காட்சியைத்தான் பார்க்கிறார்.

இப்படிப் பல பேர், போராளிகளிலேயே அவர்களுக்குள்ளே அடித்துக்கொண்டு, அவர்களுக்குள்ளேயே சுட்டுக்கொண்டு செத்திருக்கிறார்கள். இவை எல்லாம்தான் இந்தப் போராட்டத்தைப் பலகீனப்படுத்தியது என்பதை இங்கே வீரகர்ஜனை செய்த என்னுடைய நண்பர் மணி அவர்களும் மறந்துவிடமாட்டார். இந்தப் போராட்டம் வலுவிழந்ததற்குக் காரணம் இந்த விடுதலைப் போராட்டம் உலகத்திலே எல்லா இடங்களிலும் வெற்றி பெற்றிருக்கும்போது இந்த சின்னஞ்சிறு நாடு இலங்கையிலே வலுவிழந்ததற்குக் காரணம் நமக்குள்ளே ஒற்றுமையில்லாததால்தான் நாம் வலுவிழந்து போனோம், பகைவர்களுக்கு இடம் கொடுத்துவிட்டோம், சிங்கள இராணுவம் இன்றைக்கு நம்மை ஏறி மேய்கிறது என்ற நிலைமை ஏற்பட்டிருக்கிறது. இருந்தாலும் நம்முடைய வீட்டுப் பிள்ளை கிணற்றோரத்திற்குச் சென்று கிணற்றிலே விழுந்துவிடுகிற நிலை வரும்போது அதைத் தாங்கிப் பிடிக்கிற அந்தத் தாயுள்ளம், தமிழ் உள்ளம், தமிழர்களுடைய உள்ளமாக, தமிழ்நாட்டிலே வாழ்கின்ற நம்முடைய உள்ளமாக இருக்கின்ற காரணத்தால் 'தொப்புள்கொடி உறவு' என்று சொன்னால் மாத்திரம்

[கலைஞர் மு. கருணாநிதி]

[2008 ஏப்ரல் 23]

போதாது, (மேசையைத் தட்டும் ஒலி) அந்த உறவு உள்ளவர்களைக் காப்பாற்றவேண்டும் என்பதற்காகத்தான் இங்கே இந்தத் தீர்மானத்தைக் கொண்டுவர வேண்டுமென்று நண்பர் மணி எண்ணினால் நானும் அதை ஆதரிக்கிறேன். அதேநிலையிலே கண்ணப்பன் ஆதரித்தால் நானும் அவ்வாறே ஆதரிக்கிறேன். ஆனால், இதிலே இந்திய அரசைக் குறைக் கூறிப் பயனில்லை. அவர்கள் ஏற்கெனவே பெரும் இழப்புக்கு ஆளானவர்கள். அவர்களுடைய பெருந்தலைவர் இராஜிவ் காந்தியை இந்தக் காரணத்திற்காக இழந்தவர்கள். அவர்களை நாம் பழி சொல்லியோ, புறங்கூறியோ பயனில்லை. இருந்தாலும் அந்தக் குடும்பத்திலே இன்னமும் அந்த மனித நேயம் உண்டு என்பதை சமீபகாலத்திய செய்திகள் எல்லாம் நமக்கு விளக்குகின்றன. அது வேலூர் சிறைச்சாலைச் செய்தியாக இருந்தாலும் (மேசையைத் தட்டும் ஒலி) அல்லது அன்றைக்கு நம்முடைய சோனியா காந்தி அம்மையார் அவர்கள் மன்னிப்புக் கொடுத்தார்; அந்த அம்மையார் தூக்கு மாட்டிக்கொண்டால் அவர்களுடைய குழந்தை என்ன கதியாவது என்று சிந்தித்தார் என்ற இவற்றையெல்லாம் பார்க்கும்போது அவர்களிடத்திலே மனிதநேயம் குடிகொண்டிருக்கிறதென்று கருதுகிறோம். (மேசையைத் தட்டும் ஒலி) அந்த மனித நேயத்தின் அடிப்படையில் நாம் நிறைவேற்றுகின்ற தீர்மானத்தை எண்ணிப்பார்ப்பார்கள், அங்கே வாழுகின்ற தமிழர்களுடைய உயிர்களுக்குப் பாதுகாப்பாக இருப்பார்கள் என்கின்ற நம்பிக்கையோடு இந்தத் தீர்மானத்தை உங்கள் முன்னால் நான் முன்மொழிகிறேன்.

முற்பகல் 11-20

“இலங்கையில் அமைதியை ஏற்படுத்துவதற்காக, அங்கே மோதலில் ஈடுபட்டுவரும் இரு பிரிவுகளுக்கிடையே பேச்சுவார்த்தைகளுக்கு இந்திய அரசு ஏற்பாடு செய்யவேண்டும். இலங்கையில் அமைதியை ஏற்படுத்த முறையானதொரு அரசியல் தீர்வு எட்டப்படுவதற்காக பயனுள்ள பேச்சுவார்த்தைகளுக்கு ஏற்பாடு செய்ய மத்திய அரசு முன்வரவேண்டுமென இப்பேரவை வலியுறுத்துகிறது”

என்னும் தீர்மானத்தை முன்மொழிகிறேன். நீங்கள் அதை ஆதரித்துத்தர வேண்டுமென்று கேட்டுக்கொள்கிறேன். (மேசையைத் தட்டும் ஒலி) இந்தத் தீர்மானத்திலே எந்தவிதமான பிரச்சினையும் இல்லாத காரணத்தால், திரு. சுதர்சனம் அவர்களும் கூட, திரு. பீட்டர் அல்போன்ஸ் அவர்களும் கூட அதைப்பற்றிச் சிந்தித்து எழுந்து நின்று ஆதரிக்கலாம் என்று நான் கருதுகின்றேன்.

2008 ஏப்ரல் 23]

மாண்புமிகு பேரவைத் தலைவர்: மாண்புமிகு உறுப்பினர் திரு. டி. சுதர்சனம்.

திரு. டி. சுதர்சனம்: மாண்புமிகு பேரவைத் தலைவர் அவர்களே, நம்முடைய தமிழகத்தினுடைய முதலமைச்சர் கொண்டுவந்த இந்தத் தீர்மானத்தை காங்கிரஸ் கட்சி முழுமனதோடு ஆதரிக்கிறது. (மேசையைத் தட்டும் ஒலி) அதேபோன்று, மத்திய அரசைப் பற்றி, ** என திரு. மணி அவர்கள் குறிப்பிட்ட வார்த்தைகளையும் அவைக்குறிப்பிலிருந்து எடுக்கவேண்டுமென்று கேட்டுக்கொள்கிறேன்.

மாண்புமிகு பேரவைத் தலைவர்: மாண்புமிகு உறுப்பினர் திரு. மு. கண்ணப்பன்.

***திரு. மு. கண்ணப்பன்:** மாண்புமிகு பேரவைத் தலைவர் அவர்களே, நம்முடைய மாண்புமிகு முதலமைச்சர் அவர்கள் சொன்ன விளக்கத்தை முழுமையாக ஏற்றுக்கொண்டு, மத்திய அரசு சமாதான முயற்சியிலும், போர் நிறுத்த முயற்சியிலும் ஈடுபட்டு, அதை நிறைவேற்றித்தரவேண்டும் என்று அவர்கள் கொண்டுவந்துள்ள இந்தத் தீர்மானத்தை முழுமனதோடு மறுமலர்ச்சி திராவிட முன்னேற்றக் கழகம் வரவேற்கிறது. (மேசையைத் தட்டும் ஒலி)

மாண்புமிகு பேரவைத் தலைவர்: மாண்புமிகு உறுப்பினர் திரு. ஜி.கே. மணி.

திரு. ஜி.கே. மணி: மாண்புமிகு பேரவைத் தலைவர் அவர்களே, தன்னுடைய மூத்த அரசியல் அனுபவத்தாலும், தமிழினத்தின் தலைவர் என்ற முறையிலேயும், இலங்கைத் தமிழர்கள் அமைதியான வழியில் வாழ்வதற்கும், சுமுகத் தீர்வு ஏற்படுவதற்கும் நடுவண் அரசை வலியுறுத்தி நல்லதொரு தீர்மானத்தைக் கொண்டுவந்த மாண்புமிகு முதலமைச்சர் அவர்களை இந்த நேரத்திலே பாட்டாளி மக்கள் கட்சியின் சார்பிலே மனதாரப் பாராட்டி, நன்றி தெரிவித்து அமர்கிறேன். (மேசையைத் தட்டும் ஒலி)

மாண்புமிகு பேரவைத் தலைவர்: மாண்புமிகு முதலமைச்சர் அவர்களின் தீர்மானம் பேரவையின் முடிவிற்கு விடப்படுகிறது.

** மாண்புமிகு பேரவைத் துணைத் தலைவரின் ஆணைக்கிணங்க அகற்றப்பெற்றது.

[பேரவைத் தலைவர்]

[2008 ஏப்ரல் 23]

ஏற்போர் 'ஆம்' என்க. (ஆம்)

மறுப்போர் 'இல்லை' என்க. (இல்லை)

ஏற்போரே அதிகம் என்று கருதுகிறேன்.

ஏற்போரே அதிகம். தீர்மானம் நிறைவேறியது. (குறுக்கீடுகள்)

அடுத்த அலுவல் எடுக்கப்பட வேண்டும். உட்காருங்கள். மற்ற முன்னறிவிப்புகள் நாளையதினம் எடுத்துக்கொள்ளப்படும். (குறுக்கீடுகள்)

2. தகவல் கோரல்—தொடர்ச்சி

(அ) மதுரை கோரிப்பாளையத்தில் பசும்பொன் முத்துராமலிங்கத் தேவர் சிலைக்கு இழைக்கப்பட்ட அவமரியாதை—தொடர்ச்சி

மாண்புமிகு பேரவைத் தலைவர்: திரு. சி. துரைராஜ், சொல்லுங்கள்.

*திரு. சி. துரைராஜ்: மாண்புமிகு பேரவைத் தலைவர் அவர்களே, தேசம், தியாகம், தெய்வீகம் இவை மூன்றையும் தன் வாழ்க்கையில் இலட்சியமாகக் கடைப்பிடித்து, வாழ்ந்து, மறைந்தபிறகும், தென் மாவட்ட மக்களால் மனித தெய்வமாகப் போற்றிப் புகழப்படும் பசும்பொன் தேவர் திருமகன் திருவுருவச் சிலையை அவமதிப்பு செய்தது—** நமக்கு மிகுந்த மன வேதனையை உண்டாக்குகிறது. இதுபோல், தந்தை பெரியார், டாக்டர் அம்பேத்கர், புரட்சித் தலைவர் எம்.ஜி.ஆர். போன்ற மரியாதைக்குரிய தலைவர்களின் சிலைகளும் உடைக்கப்பட்டதை நாம் அறிவோம். (கூச்சல்-குழப்பம்)

மாண்புமிகு பேரவைத் தலைவர்: உட்காருங்கள், உட்காருங்கள். திரு. சி. துரைராஜ், சுருக்கமாகச் சொல்லி முடியுங்கள்.

திரு. சி. துரைராஜ்: மாண்புமிகு பேரவைத் தலைவர் அவர்களே, இன்றைய பத்திரிகைச் செய்தியில், சிலை அவமதிப்பு தொடர்பாக ஒரு மன நோயாளியைக் காவல் துறையினர் கைது செய்துள்ளதாகத் தெரிவிக்கப்பட்டுள்ளது. ஆனால் மதுரை மக்கள், இக்கைது நடவடிக்கை, காவல் துறையினர் திட்டமிட்டு நடத்திய நாடகம் என்று கூறுகிறார்கள். இப்படிப்பட்ட தீய செயல்களில் ஈடுபடுபவர்கள் யாராக இருந்தாலும், அவர்கள்மீது கடும் நடவடிக்கை எடுக்க வேண்டுமென்பது என்னுடைய பணிவான வேண்டுகோள்.

** மாண்புமிகு பேரவைத் தலைவரின் ஆணைக்கிணங்க அகற்றப்பெற்றது.